

# మనిషి

ఛటర్జీవద్ద సెలవు పుచ్చుకుని కలకత్తా మెయిల్లో కాలుపెట్టిన దగ్గరనించీ బాజీ నెప్పుడు చూతునా, ఎప్పుడు చూతునా అని చక్రవర్తి హృదయం తటతటలాడిపోతోంది. ఎక్కడ కలకత్తా, ఎక్కడ కోనసీమ? ఎంతదూరముందో అతనికే తెలియదు. బండి మొదలయినా కొంచెం తాపీగా నడుస్తున్నట్టనిపించింది. అక్కడికి చేరుకునేసరికి తెల్లవారకమానదు. టైముచూస్తే రాత్రి తొమ్మిదిన్నర కాలేదింకా. ఆ కొండలూ, ఆ కాలవలూ, చెట్లూ, చేమలూ అన్నిటినీ చిమ్ముకుంటూ వెళ్లిపోతోంది ట్రెయిన్. అతని కళ్లముందు ప్రకృతి తన సౌందర్యాన్నంతా వొలకబోసుకుంటున్నట్టనిపించింది. మరొహప్పుడైతే, ఏ ఇంజనో చెడిపోయి రైలు ఆకస్మికంగా మధ్యలో ఆగిపోతే బాగుండుననుకునే వాడు; కాని, ఇప్పుడు బాజీని చూడాలి.

బాజీకిప్పుడు కొంచెం హెచ్చుతగ్గుగా మూడేళ్లు నిండవచ్చు. చిన్న పెదిమలూ, ముద్దులూ రించే పాలబుగ్గలూ అంతా తల్లి పోలికే. తననిప్పుడు ఆనవాలు పట్టగలడో లేడో.

చక్రవర్తి జమీందారు బిడ్డ. పోతుగడ్డ జమీందారు కాలం చెయ్యగానే, జమీవారసత్వం నిష్కారణంగా దావాలోపడింది. చక్రవర్తి రాణి రుక్మిణీదేవికి కలిగిన బిడ్డ కాదనీ... ఆమె నీళ్లు పోసుకున్నట్టు నటించిందనీ... నెలలు నిండినట్టు లెళ్ళకు రాగానే ఒక దాసీపుత్రుణ్ణి సేకరించి పురిటిమంచం మీదికి తెచ్చుకున్నదనీ... ప్రత్యర్థులు అభియోగం తెచ్చారు.

అన్నాళ్లూ జమీందారు ఉప్పుతిని కండలు పెంచుకున్న ఉద్యోగస్తులే అటువేపునుంచి రకరకాల గడ్డితిని... కూట సాక్ష్యాలిచ్చి... ఆ అసత్యాన్ని సత్యమని రుజువుచేసారు. ఆ కూటంలో తనచేత మహోపకారాలు పొందివున్న విశ్వాస ఘాతకుల్నీ... దివాణంలో తనకి అతి సన్నిహితంగా మసులుతుం వెనకాల గోతులు తీసిన గుంటనక్కల్నీ... ఎంతోమందిని గుర్తించాడు చక్రవర్తి.

జమీ పోయినందుకు చక్రవర్తి అంతగా చలించలేదు. అతనికి ఉదాత్తమయిన కళా హృదయముంది. చక్రవర్తి ఆంధ్రదేశంలో సుప్రసిద్ధ చిత్రకారుడు. చిత్రలేఖనంలో అతనిది మెలిదిరిగినచెయ్యి. ఆమధ్య అలహాబాదులో జరిగిన అఖిలభారత చిత్రకళా ప్రదర్శనంలో అతని

## కొనకళ్ల కథనికలు

'కారుమబ్బులు' అన్న చిత్రం చూచినవాళ్లు హాలులో కించిత్తు చలి కూడా వేసిందని అతిశయోక్తిగా చెప్పుకున్నారు.

కాని, జమీపోయిన సంఘటన అతని మనస్తత్వాన్నే వక్రంగా మెలిత్రిప్పింది. మనిషిమీద నమ్మకం పోయిందతనికి. వాస్తవానికి చక్రవర్తికి ప్రసక్తమయిన మానవప్రపంచం బహు సంకుచితమయినది. ఆ చిన్న ఆవరణలో అతనికి తారసిల్లిన వ్యక్తులందరూ కుత్సితులూ, దుర్జనులూ అయినారు. వాళ్లని కొలబద్దగా చేసుకుని అసలు మానవతనే శంకించే దుర్గతికి వచ్చాడు చక్రవర్తి, దానాదీనా మనిషి అన్నవాణ్ణి అనుమానించకుండా వుండలేకపోయాడు చక్రవర్తి. వాళ్ల చూపులలో, మాటలలో కటుత్వమూ, కల్మషమూ వూహించుకుని వైదొలగి పోతూవచ్చాడు.

అసలు నిఖార్సయిన ప్రజల్ని... రక్తమాంసాలతోవున్న ప్రజల్ని... అమాయకత్వంతో మూతపడి పోయివున్న ప్రజల్ని... చెమటోడ్చి, నెత్తురోడ్చి, దివాణంలో నడిచే కుట్రలకీ కుతంత్రాలకీ దూరంగా... తన దివాణానికి అంగరంగవైభవాలు సేమకూర్చుతున్న ప్రజల్ని... చక్రవర్తి ఎన్నడూ చూడనేలేదు. ప్రపంచంలో దరిద్రమెంతవున్నదో, ఎంతమంది బ్రతుకే ఒక శాపంగా... ఒక శిక్షగా అనుభవిస్తున్నారో, అతని వూహకందని వృత్తాంతం.

దావాలో నెగ్గినా ప్రత్యర్థులతన్ని వదలలేదు. శత్రుశేషం ఉండగూడదన్న రాజనీతి ననుసరించి... ఆ దుర్మార్గులు... యువరాణి ఉమాదేవి చుట్టూ చేరి... చక్రవర్తిని వదిలిపెట్టిపోమ్మని హితబోధ చేసారు. అతని అభిజాత్యం నీచమయిందని వర్ణించారు. 'నీవు ఉత్తమ కులసంజాతవు' అని అగ్గించారు. ఆ దుర్బోధలేవీ ఆమె చెవికెక్కలేదు. 'కడజాతివాడుకానీ, చక్రవర్తి నా భర్త - నా ఆరాధ్య దైవం' అని నిశ్చలంగా సమాధానమిచ్చి వాళ్ల నోళ్లు కట్టింది యువరాణి. ఆ తరువాతనయినా ప్రత్యర్థులు తమ పన్నాగాలు విరమించుకోలేదు. ఉమాదేవిని ఒక కళంకితగా... ఒక పతితగా చిత్రించి, లేనిపోని అభాండాలు ఆమె నెత్తిన వేసి, చక్రవర్తి మనస్సు విరుద్ధామని శతవిధాల ప్రయత్నించారు.

ఉమాదేవి దుఃఖానికి మేరలేకపోయింది. ఎప్పుడు చూచినా శోకదేవతలా అగుపిస్తూ వచ్చిందామె. 'నేనీ లోకులకీ... పలుగాకులకీ... జడవను... నిన్ను గూర్చి చెలరేగుతున్న విషప్రచారాన్ని నేను నమ్మను. నీ హృదయం నాకు తెలుసు' అని భరోసా ఇస్తూనే వున్నాడు చక్రవర్తి.

కాని ఉమాదేవికి విరక్తి కలిగింది. ప్రత్యర్థుల కళ్లు చల్లగా... ఒకానొక శుభోదయాన... ఆమె ఆత్మహత్య చేసుకున్నది. ఇంత కసి చక్రవర్తిమీద పెరిగిపోవడానికి కారణం... చిత్రమనిపించవచ్చును. అదీ ఇదీ... అతని మంచితనం, అతని నిర్లిప్తత... అశక్తత... ఎప్పుడూ బొమ్మలుగిలికే వ్యాసంగంలో మునిగివుండడంలో పైకి కనిపించే అతని అలసత్వం... ఒకళ్ల దురాగతాలిని సహించి వూరుకునే గుణం... తనకి నిర్ణేతుకంగా అపకారం తలపెట్టిన దుర్మార్గుల్ని రాచిరంపాస పెట్టాలన్న ప్రతీకారవాంఛ యత్కించిత్తూ... లేకపోవడం... ఒక్కమాటలో తనని తాను సంరక్షించుకోలేని దౌర్బల్యం.

## కొనకళ్ల కథానికలు

ఒక్కొక్కసారి చేతగానితనం ఘనీభవించిన చోట... ఆ అలుసు చూచుకొని దుర్మార్గులు పెచ్చరిల్లిపోతారు. వాళ్ల దుర్మార్గానికి... ఆ మధ్య స్తబ్ధుగా... అచంచలంగా పడివున్న నీరసపదార్థమే కారణమా అనిపిస్తుందికూడా. అందుచేత క్షమాగుణం సర్వేసర్వత్రా సుగుణమే అని చెప్పుకుందుకు లేదు. ఒక సందర్భంలో అది దుర్జనత్వానికి ప్రేరణగా పరిణమిస్తుంది. అప్పుడు దానిని దుర్గుణాల జాబితాలో చేర్చవలసివస్తుంది.

చక్రవర్తి ప్రతిజ్ఞ చేసుకున్నాడా అనిపిస్తుంది. నా చిత్రాలలోనుండి మనిషి పురుగు కనిపించగూడదు అనుకున్నాడు. అతని మనస్తత్వానికనుగుణంగానే అతని చిత్రాలలో... కొండా, కోనా... చెట్టూ... చేమా... అరణ్యమూ... ఆకాశమూ... ఇవే సాక్షాత్కరిస్తాయి. అన్నీ ప్రకృతి చిత్రాలే. ప్రకృతిలోని ప్రశాంతతా... గాంభీర్యమూ... సౌందర్యమూ సౌకుమార్యమూ అన్ని కోణాలలోనుంచీ అతని కుంచె అంది పుచ్చుకున్నది. ఆ చిత్రాలలో మానవుడన్నవాడుమాత్రం కనిపించడు.

రెండోపెళ్లి అతనికి కిట్టదు. అతని మతానికే వ్యతిరేకం.

తల్లి పోయినప్పుడు బాజీ రెండునెలల పసిగుడ్డు. అప్పటినుంచి రాజోలుదగ్గర ఒక చిన్న పల్లెటూర్లో అమ్మమ్మగారి ఇంటివద్ద పెరుగుతున్నాడు, వాళ్ళూ కలవాళ్లేను.

చక్రవర్తి, ఛటర్జీ ప్రాణమిత్రులు. భార్యపోగానే చక్రవర్తి మనస్సు వికలమయిందని ఛటర్జీ గమనించాడు. తక్షణం కలకత్తాకి రమ్మనమని అక్కణ్ణించి యూరప్ ప్రయాణం కట్టాడు. విదేశీ చిత్రకళ కొంత స్వదీచేసివద్దామని వంకపెట్టి అతణ్ణి మరిపించడానికని జపాన్, ఫ్రాన్స్ మొదలైన దేశాలు కొన్నింటిని పర్యటన చేయించి స్వదేశానికి మళ్లించాడు.

ఎక్కడ చూచినా చిత్రకళలో మానవుడికీ, మానవతకీ పట్టంకట్టడం జరుగుతోంది. వీళ్లందరికీ ఈ మనిషి పురుగులో పేరుకున్న కుళ్లు గ్రాహ్యం కాలేదా? పశుపక్ష్యాదులలోనూ, మనం 'జడజగత్తు' అని ఈసడించుకునే ఈ స్థావరజగత్తులోనూ, మచ్చుకైనా దొరకనిదీ... కేవలం మృగ్యమైవున్నదీ అయిన ఒకానొక పదార్థం పనిగట్టుకొని సృష్టించుకున్నాడు మానవుడు. అదే పాపం. ఈ జడ ప్రకృతి మానవతకన్న వేయిరెట్లు ఆరాధ్యమయినదికాదా? ఇట్లా సాగింది అతని ఆలోచనాస్రవంతి. దేశం తిరిగినా, దేశాంతరాలు పర్యటించినా, అతని చిత్రాలలో మానవాంశ చోటు చేసుకోలేకపోయింది.

రాజోలులో పడవదిగి, పొలాల గట్లమ్మట సూట్కేస్ పుచ్చుకుని బయల్దేరాడు చక్రవర్తి. చల్లనిపిల్లగాలికి పైరంతా కెరటాలు కెరటాలుగా బంగారుతూగుటుయ్యాల లూగుతోంది. కంకులు గలగలమని వొరిగిపోతూ అల్లరిపిల్లకాయల గుంపులా మిడిసిపడిపోతున్నాయి. ఆ వైపున గుబురుగావున్న తోటల్లోంచి కొబ్బరిచెట్లు సంధ్యారాగంలో తడిసిన చేతులెత్తి రారమ్మని పిలుస్తున్నాయి. దూరాన్ని పంపరపనాసచెట్టు నీడలలోనుంచి పెంకుటిల్లొకటి తొంగిచూస్తోంది. లోపలికివెళ్లాడు చక్రవర్తి. ఇంటి ముందు సపోటామొక్కకి కట్టివుంచారొక దూడపెయ్యని. దాన్ని చల్చల్చమంటూ ఒక కొబ్బరాకుతో అదలిస్తున్నాడు తప్పటదుగులువేస్తున్న పసిపిల్లడొకడు. ఆ

## కొనకళ్ల కథానికలు

లేతబుగ్గలూ, నొక్కుల వెంట్రుకలూ గుర్తుపట్టటానికి ఒక్కగడియపట్టలేదు చక్రవర్తికి. తక్షణంవెళ్లి చేతుల్లోకి తీసుకుని గట్టిగా అదుముకున్నాడు. కళ్లలో నీళ్లు గిర్రున తిరిగాయి. ఈ ప్రపంచంలో తనకి మిగిలివున్న సుఖశాంతులన్నీ వొక్కసారిగా నొల్లుకుని గుప్పిట్లోకి తీసుకున్నట్టనిపించింది చక్రవర్తికి.

విశాఖపట్నంలో సముద్రపు వొడ్డున సొంత మేడలో మకాం పెట్టాడు చక్రవర్తి. రాగానే బజారుకి తీసికెళ్లి బాజీకీ కీచుకీచు పిట్టలూ, కీయిచ్చి వదిలై నడిచే మోటారు బళ్లూ, గొన్ను వేసిన సెలికాయిడ్ బొమ్మలూ, వోరెండు డజన్లుకొని ఇంటికి చేర్చాడు. బాజీ కిదంతా ఖంగారుగా వుంది. ఆ రంగు రంగుల పటాలూ, ఎలక్ట్రిక్ దీపాలూ, పువ్వుల గుడ్డతెరలూ మన్యంలో జింకపిల్ల లాగ అలాగే నిలబడి తేరిపారచూశాడు గంటల తరబడి. ఈ గలభాలో, జీడిమామిడిపళ్ల వాసనా, తువ్వాయి చిందులూ, అమ్మమ్మ లాలనా - అన్నీ మరిచిపోయాడు. ఆటబొమ్మలలో పగలగొట్ట టానికి వీలుగావుండేవేమయినావున్నాయేమోనని ఒకసారి అన్నిటినీ గచ్చు మీదకొట్టి చూచాడు. కొన్ని పగిలినై. తరువాత అందినంతవరకూ, గోడలకున్న పటాలు వేళ్లతో పట్టుకుని లాగిచూచాడు. కొన్ని చిరిగినై. ఏమీ తోచక, కుర్చీ, స్తంభాలూ అన్నీ ఒకసారి వొదులుగా వున్నాయో లేదో అని వూపి చూచాడు. ఆఖరికి ఎత్తుకునే పిల్లని మెల్లిగా మరిపించి, రెండు మూడు అద్దాలూ, ఒక లాంతరు చిమ్మీ పగలగొట్టి బొమ్మల పుస్తకమొకటి కసిదీరా అయిదారు పేజీలు చింపిన తరువాత కొంచెం శాంతించాడు.

చక్రవర్తి యధాప్రకారం చిత్రలేఖనం సాగించాడు. మనిషి వాసనంటే కిట్టదు. సాధారణంగా ఎవ్వరితోనూ ఏ ప్రమేయమూ పెట్టుకోడు. చిత్రాలలో ఎప్పటిలా 'నీరెండనీ', 'వాన వెలిసిన మబ్బులనీ', 'కాలవ వంపునీ' రమణీయంగా కేన్వాసుమీద చిత్రిస్తున్నాడు. సాయంత్రం అందరూ బీచ్కి వెళుతుంటే, అతను టవునుకి నాలుగైదు మైళ్లదూరం నడిచి పంటకాలవ మలుపులోనూ, కొండల ప్రక్కని, చెరుకు మళ్ల జీబులోనూ నడుస్తూ వచ్చాడు...

మార్పుతున్న ఈ ప్రపంచంలో మారని చక్రవర్తికి ముఖ్యంగా రాజకీయాలంటే తలనెప్పి. అప్పుడు గాంధీ మహాత్ముని హరిజనోద్యమం మాంచి తీవ్రంగావున్న రోజులు. గాంధీటోపీ పెట్టుకుని ఒకాయన వొచ్చిచెప్పాడు. హరిజనోద్ధరణకి పూనుకుంటేనేగాని హిందూజాతికి స్వరాజ్యసిద్ధి లేదనీ, ఇన్నాళ్లూ వాళ్లని అధోగతిపాలు చేసినందుకు మనం ప్రాయశ్చిత్తం చేసుకోవాలని, ఏమేమో ఏకరువు పెట్టాడు. ఏమిటో అగమ్యగోచరంగా వున్నది చక్రవర్తికి. అర్థం చేసుకునేందుకు ప్రయత్నించలేదు కూడా. ఏతావాతా ఆయన చెప్పొచ్చిదేమిటంటే, 'ప్రతి గృహస్థు వొక హరిజనబాలుడికి ఆశ్రయమిచ్చి, వాణ్ని అభివృద్ధికి తీసుకురావాలి' అన్నాడు. ఇది మహాత్ముని ఆదేశమని తేల్చాడు. మనం నలుగురమూ నడుంకడితేనేగాని సంఘం బాగుపడదన్నాడు. చక్రవర్తి తలవూపాడు. ఇప్పటికే వంటకొక మనిషి, బాజీ నెత్తుకునేందుకొకపిల్లా, స్టూడియోలోకొక కుర్రాడూ, వద్దంటున్నా ఒక చిన్నసంసారం వలపన్నిందతనిచుట్టూ. కానీ, వొచ్చినాయన పేరున్న పెద్దమనిషి. మొహమాటానికి సరేనని వొప్పుకున్నాడు.

ప్రొద్దుపొడవగానే వొచ్చినుంచున్నాడొహ కుర్రాడు.

‘నీ పేరేమిట్రా?’

‘గోవిందు, బాబయ్యా’

చూసాడు... చిరిగిన చడ్డీ, అతుకులచొక్కా చింపిరిజుట్టూ.

‘అసహ్యంగా వున్నావు ఛో’ అన్నాడు.

గోవిందు తల్లి కొక్కడే కొడుకు. రెక్కాడితేనేగాని డొక్కాడని సంసారం. కళ్లైనా కనపడని వృద్ధాప్యంలో కోతలకని, ఊడుపులకనీ వెళ్లలేక మానుకుంది. ఇప్పుడే కొంచెం చేతికందొచ్చాడు గోవిందు. వాడేమైనా నాలుగురాళ్లు తెస్తేకద్దు, లేకపోతే పస్తు. ఈ గర్భదరిద్రంలో శుభ్రమైన బట్టలూ, నాజూకయిన మొహమూ ఎక్కణ్ణించి వస్తాయి వాడికి? కొళాయిదగ్గర బట్టలు పులుముకుని, కొంచెం తెలుపుజేసుకుని, సాయంత్రం మళ్లీ చక్కావచ్చాడు గోవిందు. పొద్దుటా, మధ్యాహ్నమూ హరిజనపాఠశాలకి వెళ్లివస్తున్నాడు. మూడు పూటలా చక్రవర్తి ఇంటో భోజనం చేస్తున్నాడు. పాఠాలు చదువుకుంటూ, పగలు పిల్లడికి సాయంగావుంటూ, రాత్రి పిల్లాణ్ణి, కనిపెట్టుకొని వుంటున్నాడు. ఎప్పుడైనా వారానికొకసారిమాత్రం తల్లిని చూడడానికి మాలపల్లి వెళ్లి వచ్చేస్తున్నాడు. పైఖర్చుకని నెలకి నాలుగు రూపాయలిస్తున్నాడు చక్రవర్తి.

సాధారణంగా స్టూడియోలో వున్నప్పుడు చక్రవర్తి దీర్ఘాలోచనలో మునిగివుంటాడు. చూపులు కనిపించని ఏ సౌందర్యాన్నో వెతుక్కుంటూవుంటాయి. ఆ సమయంలో ఎవరూ స్టూడియో లో కాలుపెట్టటానికి సాహించరు. ఆ ఇంటో బాజీకెంత స్వాతంత్ర్యమున్నా స్టూడియో ధరికేనా రావటానికిగాని, ఆ ఛాయల అల్లరి చేయటానికిగాని జంకుతాడు. అప్పుడప్పుడు మాత్రం వెనకాల స్టూడియో గుమ్మాన వేళ్లాడుతున్న గుడ్డతెర వొత్తిగించి తొంగిచూస్తాడు బాజీ. అప్పుడు చేతిలోవున్న కుంచె స్టాండుమీద వుంచి, ముక్కుమీద వేలుపెట్టుకుని ‘తప్పు’ అంటాడు చక్రవర్తి. తుర్రుమని పావురాయిలా పలాయనం చిత్తగిస్తాడు బాజీ. క్రమక్రమంగా స్టూడియోలో వున్నప్పుడు, బాజీ తొంగి చూస్తున్నాడేమోనని ఎదురుచూడటమలవాటయి పోయింది చక్రవర్తికి. బాజీ తొంగి చూచేవరకూ, అతని ఆలోచన ముందుకి సాగినా వెనక చూపుతోనే నడవడం ప్రారంభించింది. పగలెంత శ్రమించినా, గతచరిత్ర ఎంత కలత పెట్టినా, రాత్రి నిద్రపోయేముందు, స్టూడియో మూసి, దోమతెరలో పడుకున్న బాజీ కళ్లు ఒక్కసారి ముద్దుపెట్టుకుంటే... అలిసిపోయిన అతని హృదయానికి ఆరోగ్య స్నానమైనట్టుండేది.

గోవిందు రాగానే బాజీ నెత్తుకునే పిల్లని తీశేశాడు చక్రవర్తి. ఇంటి పని చెయ్యటానికని వాణ్ణి వుద్దేశించకపోయినా, దయాధర్మభిక్షకింద వాడికి సాదరుకింద నెలకి నాలుగు రూపాయలిచ్చి, అప్పనంగా చదువు సంధ్యలు చెప్పించి, ముప్పొద్దులా తిండిపెట్టి మేపడమంటే అతనికి మనస్కరించ లేదు. ఎప్పుడు చూచినా చదువుకుంటూ వుండేవాడు గోవిందు. చిమచిమలాడేది చక్రవర్తికి లోపల. వాడు చదువుకుంటూ వున్నప్పుడల్లా, బజారు పనులూ, టేబిలుమీద దుమ్ము ఎక్కువగా వున్న సంగతి, కిటికీల గుడ్డతెరలు దింపవలసిన అవసరమూ బలీయంగా కనిపిస్తూ వుండేవి చక్రవర్తికి. పుస్తకంలో ఆనవాలు పెట్టుకుని లేచివచ్చే లోపుగానే కేకలేసేవాడు.

## కొనకళ్ల కథనికలు

కోపాన్ని చూపించడానికి వీలులేని వాళ్లకి దానిని చిరాకుకింద మార్చుకోవలసిన అవసరమొచ్చిపడుతుంది. చదువూ గిడువూ కట్టిపెట్టమని చెపితే సరిపోను. కాని, వాణ్ణి ఇక్కడ వుంచినదే అందుకాయెను, పోనీ ఎందుకొచ్చిన బెడద, నిర్మోహమాటంగా వాణ్ణి వెళ్లగొడదామా అంటే పరువూ ప్రతిష్టా పోతాయి. మొన్న వొచ్చిన పెద్దమనిషి, దేశభక్తుల లిస్టులో తన పేరుండటం, ఇవన్నీ జ్ఞాపకానికొచ్చాయి. అందుచేత అతని మనస్సు అతనికి తెలీకుండానే, చిరాకు పడవలసిన కారణాలకీ, కసురుకోవలసిన ఘట్టాలకీ వెతుక్కుంటోంది.

గోవిందుకీ, బాజీకీ ఆటలాడుకునే వయస్సుయిన మూలాన్నో, మూడోవాడి ప్రసక్తిలేకనో, ఒకళ్ల అవసరం వొకళ్లకి బాగా అర్థమయివుంటుంది. ఆసరాకీ దగ్గరగా మానేదీ దొరకక ఒకదాని నొకటి పెనవేసుకునే పూలతీగల్లానే ఆ రెండు లేతహృదయాలూ మెలివేసుకున్నాయి. క్రమేణా వొకరిని విడిచి వొకరు ఉండలేనంత మమకారం, వాళ్లిద్దరి మధ్యా గాఢంగా అల్లుకుంది. పసి వయస్సులో ఆత్మీయతకి బీజమంటూపడడం తరువాయి, ఇట్టే నాటుకుని మొలకెత్తి మారాకు వేస్తుంది. చక్రవర్తి ఇదంతా గమనిస్తూనేవున్నాడు. గోవిందు కడజాతివాడనే మీమాంస చక్రవర్తి కెప్పుడూ అంతర్గతంగా వుండనేవుంది. దానికితోడు బంగారుకణికలా అన్నట్టు మిసమిసలు చిమ్మే బాజీవేళ్లు మబ్బులో మెరుపుల్లా గోవిందు నల్లని భుజాలమీదా, అంతకంటే నల్లని ఆ ఉంగరాల జుట్టు - చూస్తుంటే అతనిలో ఇంకా చావకుండా మిగిలివున్న జమీందారీ నెత్తురు గిలగిలకొట్టుకోవడం ప్రారంభించింది. వినే సంగీతంలో అపస్వరమొచ్చిందని తెలియకపోయినా సున్నితమైన చెవులకి కటువుగా వినిపించక మానదు. అలాగే, ఈ కలయికలోవున్న వైపరీత్యం హేతువాదానికి నిలబడకపోయినా, అతని మనస్సుకిమాత్రం అది అసందర్భంగా, అసంగతంగా వెగటు ఎచ్చెట్టించింది. ఇది తుచ్చమైన స్వాభిమానమనీ, దాన్ని పరిహరించుకోవాలనీ, గట్టి ప్రయత్నమే చేసాడు కాని, సంకుచితమైన దురాలోచనలు లోలోపల కుట్ర చేస్తూనే వున్నాయి.

ఒకనాడు గోవిందు హాలులో కిటికీదగ్గర చదువుకుంటున్నాడు, బయట ఆ దారినే సినిమాపేపర్ల బండొకటి వెళుతోంది. బాజాలు వినిపిస్తున్నాయి. చూడటానికి దగ్గరతోవ యేదా అని ఆలోచించాడు బాజీ. కిటికీకి దగ్గరగానే కూచున్నాడు గోవిందు. మరో సాధనం దొరకలేదు. ఆలోచన, తదనుగుణమైన చర్యా, రెండూ వొక్కసారే, చెట్టాపట్టీలు వేసుకుని సాగుతాయి పసితనంలో. వీలు చూసుకుని గోవిందు బుజాలమీదకెక్కి, అక్కణ్ణించి సుళువుగా కిటికీ వూచలందు కున్నాడు బాజీ. కాని, బాజాలు చూస్తున్న సంబర్హంలో, కాలెక్కడ ఆనిందీ గమనించలేదు. పైగా చప్పట్లు కొడుతున్నాడు. కొంచెముంటే గభీమని క్రిందపడి కాళ్లు విరుచుకునేవాడే. అప్పుడే ఏదో పనుండి హాలులోకివస్తూ చక్రవర్తి హఠాత్తుగా చూచి పట్టుకుని దింపాడు. క్షణమాగి చురచురమని చూసాడు గోవిందువంకా, పుస్తకాలవంకా... కిక్కురుమనకుండా పుస్తకం మూసే సాడు గోవిందు.

అక్కడికీ ఎప్పుడైనా చక్రవర్తి కళ్లబడితే, పుస్తకం రహస్యంగా మూస్తూనే వున్నాడువాడు. కాగా, ఈ మధ్య పుస్తకాలు తెరవాల్సిన అవసరమూ అంతగా కనిపించటం లేదు గోవిందుకి. చదువుకొంటూవుంటే, అదనీ - యిదనీ, ఎడతెరిపి లేకుండా పని తగుల్తోంది. ఇకపోతే, ఖర్మచాలక

## కొనకళ్ళ కథనికలు

ఎప్పుడైనా బుక్కు తెరిచాడో, బాజీ ఏ ముగ్గు బుట్ట వొలకబొయ్యటమో, ఏ రంగు పులుము కోవటమో, ఏ బియ్యము విరజిమ్మటంవరకో వెళ్లి అధమపక్షం ఏ తలుపు సందునైనా వేళ్లుంచి కెప్పుమంటాడు. తప్పదు. అంతవరకూ వొచ్చిందో, ఒక తట్ట వరస చివాట్లు తలవాచేటట్టు తగుల్తాయి.

చక్రవర్తి బాజీనెప్పుడూ ఒక సముద్రపు వొడ్డుకిగాని, ఒక వూరేగింపుకిగాని, ఒక వుత్సవానికిగాని తీసికువెళ్లిన పాపాన పోలేదు. స్టూడియోలో కుర్రాడు స్టూడియోలోనే మణిగిపోతాడు. వంట మనిషి మెస్లోనే మగ్గిపోతాడు. అందుచేత, బాజీకి హాలులోవున్న వస్తువుల్లోనే పరిచయం. స్టూడియో వైపున్న పువ్వులగుడ్డతెర ఎప్పుడూ పక్కున నవ్వుతూ వుంటుంది. గోడలకున్న పటాలు మాట్లాడటానికి గొంతు సవరించుకుంటున్నట్టు, సముద్రపుగాలికెప్పుడయినా కాస్త కదిలేవి. ఎటోచ్చీ, తను పలకరిస్తే పలికీ, నవ్విస్తేనవ్వీ, జడిపిస్తే జడుసుకునీ, కాడితే ఏడిచీ, ఏడుపు నటించీ, కొద్దోగాపో సజీవంగా వున్నట్టు కనిపించే పదార్థం ఆ హాలులో గోవిందు వొక్కడే. అతనికీ తనకీ మధ్య ఈ పుస్తకాలూ, సిరాబుడ్లూ ఫరుచుకుని కూచోవటం బాజీకి కంటగింపుగా వుంది. అందుచేత వాటిమీద పట్టించాడు. అన్నిటికన్నా ఈ దండయాత్రతో గోవిందు చదువూ సంధ్యా ఒక్కదెబ్బతో పురుగు నాకిపోయింది.

ఇప్పుడు చదువు సాగటంలేదని గోవిందుకేమీ బెంగలేదు. కానీ మేష్టారూరుకోలేదు. ఓనాడు చెప్పిచూసాడు; మర్నాడు కసురుకున్నాడు; మూడోనాడు చేయిజేసుకున్నాడు; కొన్నాళ్లవరకూ పాఠాలు బాగా చదువుకొచ్చేవాడని తెలుసు; అందుచేత, ఇప్పుడు బద్దకం బలిసిందని టీచరుకి నిర్ధారణయిపోయింది.

పోనుపోను ఇక్కడ ఇంటోనూ, అక్కడి బళ్లోనూ, పలచపలచగా దెబ్బలు తినటానికి అలవాటు పడ్డాడు గోవిందు. ఈ యాతన భరించలేక ఒక్కొక్కనాడు అక్కడ పాఠాలూ, ఇక్కడ పనీ - రెండూ ఎగేశేవాడు.

ఒకనాడు గోవిందు బాజీ నెత్తుకుని ఎందుకో వెక్కి వెక్కి ఏడుస్తున్నాడు పైకి వినపడకుండా. 'నాన్నగాలు కొత్తేలా?' అని పరామర్శించాడు బాజీ. చంకదిగి, 'బిచకొత్తులివ్వనా?' అని బెల్లించే సరికి గోవిందుకి యాడవబుద్ధి కాలేదు. ఆ తియ్యనిపలుకులికి తన జీవితంలో గూడుకట్టుకున్న ఎంతచేదునయినా ఒక్క క్షణంలో విరిచేశక్తి వున్నట్టనిపించింది వాడికి. ఫకాలున నవ్వేశాడు.

మర్నాడు, తల్లిని చూడటానికని చింతలతోపులోంచి మాలగూడెం వెడుతున్నాడు గోవిందు. చెట్ల ఆకులనీడలూ, మధ్యమధ్య వెన్నెలజాడలూ కలిసి మిలమిలలాడుతున్నాయి. వాటిని చెరిపేస్తూ దెయ్యంలాగ అతని నీడ ముందుకుసాగుతోంది. ఆకుల సందునుంచి చిన్నచిన్నపిట్టలు దాగుడు ముచ్చీలాడుతున్నాయి. అవేమి చదువుకున్నాయి? ఏమిజీతం తెస్తున్నాయి? అంత కోలాహలంగా వున్నాయే! బ్రతుకుతెరువు అంత సులభంగావుంటే ఎవడితో చెప్పుకోగలడు తన బాధ? దుఃఖానికి సానుభూతి సగం విరుగుడు. తల్లికి అర్థంకాదు. మొన్న 'బడిపంతులు కొట్టాడ'ని బిక్కమొహం వేసుకుని చెప్పాడు. 'పాఠాలు చదవకపోతే ఎట్టారా నాయనా?' అంది. మేష్టారు కొట్టినమాట వాదిలేసి.

## కొనకళ్ళ కథనికలు

చక్రవర్తి కొడుతున్న సంగతి ఇంకా చెప్పనేలేదు తల్లికి. చెబితే, అక్కడ మానెయ్యమంటుం దేమోనని భయం. మానెయ్యాలనేవుంది, కాని బాజీని వొదిలిపెట్టి వుండగలడా? ఆ చిన్ని పెదిమలమీద జిలేబీ చుట్టలూ, ఆ చంపలమీద గులాబీరేకులూ - అన్నీ వొక్కసారి పగ్గాలకిందమారి వాడి మనస్సుని వెనక్కి బలంగా లాగాయి. ఏమీ తోచలేదు.

ఆవేళ పాఠాలు బొత్తిగా చదవలేదు గోవిందు. చదవటానికి తీరికాలేదు. బడిపంతులు బెత్తంతో చితకగొట్టాడు. ఇంటికివెళ్లి అమ్మని కావలించుకుని బావురుమని ఏడిచాడు. తల్లి బెంబేలు పడిపోయింది. వొంటినితేలిన దద్దుర్లు చూచి హడలిపోయింది. బడి మానెయ్యమంది. చదివి వుద్యోగమో, సద్యోగమోచేసి తనని వుద్ధరిస్తాడేమోననుకుంది ఆ పేదరాలు. గోవిందుకి తెలుసు. ఆశలన్నీ నిరాశ చేస్తున్నానే అని అతడికీ బెంగగానే వుంది. ఆలోచించాడు. అక్కడ కొట్టినా, ఇక్కడ తిట్టినా అసలు చెప్పటం మానేసాడు.

ఆనాడు మధ్యాహ్నం మూడుగంటలయింది. చక్రవర్తి స్టూడియోలో కూచున్నాడు. ఆలోచనా స్రవంతికి ఏదో ఆనకట్టపడింది. వెయ్యదలుచుకున్న చిత్రమతని వూహకందక తప్పించు కుంటోంది. మెదడు ఖాళీగా వున్నట్టనిపించింది. ఏమా అని తర్కించి చూచుకున్నాడు. బాజీ రెండుమూడురోజుల నుంచి స్టూడియోవంక రావటం తగ్గించాడు. ఈ వేళ అసలు తొంగిచూడనే లేదు. హాలులోకివెళ్లి పరకాయించి చూచాడు. కర్టెన్లోనుంచి ఒక సన్నని సూర్యకిరణం గచ్చునేలమీదపడి చిన్నగుండ్రని బంగారపు బిళ్లలా అవుపిస్తోంది. దానిని ఎలాగయినా ఏరిజేబులో వేసుకుందామని తంటాలు పడుతున్నాడు బాజీ. పక్కనే నుంచుని గోవిందు పకపకమని నవ్వుతున్నాడు. చక్రవర్తి స్టూడియోలోకి వెళ్లిపోయి, క్షణమాగి మళ్లీ వచ్చి చూచాడు పరీక్షగా. గోవిందు వీపుమీద స్వారీచేస్తున్నాడు బాజీ. తువాలు మెడకింద నుంచి తీసి కళ్లెంకింద పట్టుకుని చల్చల్ మంటున్నాడు. 'అదేమిట్రా, చవటా' అని ఒక్క అరుపు అరిచాడు చక్రవర్తి. బాజీ పక్కన నవ్వాడు. గోవిందు వులిక్కిపడ్డాడు. ఆటకంతరాయం వచ్చి ఇద్దరూ ఇబ్బందిగా మొహంపెట్టారు. స్టూడియోలో కూచుని ఆలోచించుకున్నాడు చక్రవర్తి. తను అలా ఎందుకు కసురుకున్నాడో అతనికే అర్థంకాలేదు.

వియన్నాలో నానాదేశ చిత్రకళా ప్రధర్మనమొకటి జరగబోతోంది. దానికొక చిత్రం పంపించాలి. భారతదేశంలో సుప్రసిద్ధులైన వివిధ చిత్రకారుల్ని కలుసుకోవలసిన అవసరముంది. లాహోరూ, బొంబాయి, మరి ఇతరచోట్లకీ వెదుతూవస్తూవున్నాడు చక్రవర్తి. ఇంటిదగ్గర నిలకడగా వుండటం లేదు. బాజీని పలకరించటానికైనా తీరిక చిక్కడం లేదు. క్రమేణా బాజీకి చక్రవర్తితో ప్రమేయమూ తగ్గిపోయింది.

ఒకనాడు, చటర్జీ దగ్గరకి వెళదామని చక్రవర్తి ప్రయాణమయ్యాడు. బెడ్డింగు సర్దుతూ 'బాజీ' అని పిలిచాడు. గోవిందు బాజీ నెత్తుకుని దగ్గరికొచ్చాడు. బాజీ మామూలుగా చేతులు చాపలేదు. చక్రవర్తిని గమనించనైనా గమనించలేదు. మనస్సు చివుక్కుమంది. వీళ్లిద్దరూ కలిసి తనమీద ఏదో కుట్రచేస్తున్నారా? గోవిందువంక అసూయగా చూచాడు చక్రవర్తి. స్టూడియోలో కూచుని నిదానంగా ఆలోచించుకున్నాడు. బాజీ తనకి దూరమైపోతున్నాడా? గుండెలో

## కొనకళ్ళ కథనికలు

రాయిపడింది.

ప్రయాణం హఠాత్తుగా విరమించుకున్నాడు చక్రవర్తి. ఇహ ఎక్కడికీ వెళ్లదలుచుకోలేదు. కుంచెలూ, రంగులూ, కేన్వాసుగుడ్డలూ ఒకమూల పడేసి చిత్రలేఖనం కూడా కట్టిపెట్టేడు చాలావరకు ఎప్పుడైనా గుబులుపుట్టి బాజీ నిదురపోతున్నప్పుడు మాత్రం ఒక్కసారి స్టూడియోలోకి వెళ్లి వచ్చేస్తున్నాడు. ఇక బాజీ ఆటపాటలలో తనుగూడా కలగజేసుకుందామని గట్టిప్రయత్నాలు చేసాడు చక్రవర్తి.

గోవిందు దూరంగా నిలబడివున్నాడు. బాజీ మొహం చిట్లించుకుని విసుగ్గా నుంచున్నాడు. తను రావటం వాళ్లిద్దరికీ ఏదో అడ్డంకిగా వున్నట్టు గమనించాడు చక్రవర్తి. బాజీని చేతుల్లోకి తీసుకుని ముద్దుపెట్టుకున్నాడు. ఎత్తుకున్న మనిషి ఎవరో కొత్తమనిషి అన్నట్టు అస్తిమితంగా చూచాడు బాజీ చూచి చంకనించి దిగజారుతున్నాడు. 'బంగారుకొండ కదూ,' అంటూ ఇంకా దగ్గరికి తీసుకున్నాడు చక్రవర్తి. గునుస్తూ చేతులతో తోసిపారేసి తుర్రుమన్నాడు బాజీ. చక్రవర్తికి బాకుతో పొడిచినట్టయింది. కళ్లు చెమ్మగిల్లాయి. విడిచిపెట్టి తలవంచుకుని దవడ గీరుకొంటూ దీనంగా వెళ్లిపోయాడు స్టూడియోలోకి. బాజీ కిలకిలనవ్వుతూ గోవిందుకేసి పరిగెత్తుకుపోయాడు. ఈ అవమానం ఈ నిరాకరణ భరించలేకపోయాడు చక్రవర్తి. అతని జీవితంలో కొత్తగావచ్చి ప్రవహిస్తున్న అమృతవాహినులన్నీ వొక్కసారి ఇంకి పోయినట్టయింది. అతని చిత్రకళా, చిత్రకళా ప్రదర్శన శాలలూ, పూలమాలలూ, కరతాళధ్వనులూ అన్నీ వెలవెలపోయాయి.

ఎన్ని సాధనాలైనా ఆలోచించాడు బాజీని తనవైపుకి తిప్పుకోవాలని. బిస్కట్లూ, చాకలెట్లూ తెచ్చి బెల్లించాడు; కొత్తకొత్త ఆటవస్తువులు చేత్తో పుచ్చుకుని బాజీని ఆకర్షించటానికి ప్రయత్నించాడు. లాభం లేకపోయింది. గోవిందుతోనే వాడి ప్రపంచం పరిమితమైపోయింది. వాళ్లిద్దరూ గిరి గీసుకుని కూచున్నారు; తనని బైటకు నెట్టారు ఇంచుమించు. చక్రవర్తి మనస్సు ఆరాటపడుతోంది.

ఆ రాత్రి గోవిందుని యింటికి వెళ్లిపోమ్మన్నాడు చక్రవర్తి. వంటమనిషి భోజనాలయిన తరువాత వెళ్లిపోవడం రివాజు... తానొక్కడే బాజీని పడుకోబెట్టుకుని పలకరించవచ్చును అనుకున్నాడు; వాణ్ణి ఎలాగయినా మంచిజేసుకోవాలన్న తపన ఎక్కువయింది. ఇష్టంలేకపోయినా, తప్పనిసరిగా గోవిందు వెళ్లిపోయాడు. రాత్రి రెండుజాములైపోయింది. కలత నిద్రగావుంది. ఆలోచన పరిపరివిధాలపోయింది. దూరాన్న సముద్రం హోరుమని ఏడుస్తోంది. ఈదరగాలి కిటికీ తలుపుల్లో మాటిమాటికీ జగడమాడుతోంది. ఉలిక్కిపడి లేచాడు బాజీ. పక్కన గోవిందు లేడు. కెవ్వన ఏడుపు మొదలుపెట్టాడు. లేచి బాజీనెత్తుకున్నాడు చక్రవర్తి. చేతుల్లో నిలవటం లేదు. పెంకులెగిరి పోయేటట్లు ఏడుస్తున్నాడు. బిస్కట్లిచ్చాడు; ఏడుపు మానలేదు. పాలు పట్టించాడు; త్రాగలేదు. ఆట వస్తువులన్నీ మూల మూలలా వున్నవి చేర్చి ముందు పెట్టాడు; ఏడుపు ఎక్కువయింది. ఉయ్యాలలో పడుకోబెట్టి వూయించాడు; మరీ గుక్కపెట్టి ఏడుస్తున్నాడు. ఖంగారు పుట్టింది. ఇంట్లో ఎవ్వరూ లేరు. అందుచేత ఆదుర్గా ఎక్కువయింది. బాజీని ఓదార్చే సాధనమేమిటో తెలియటం లేదు. లోపల ఏమైనా బాధగా వుందేమో. డాక్టరు దగ్గరికి తీసికెడితే? కాని త్రోవలో,

## కొనకళ్ల కథనికలు

ఏడుస్తూ వుండగా, అందులోనూ ఆ నిశిత్రావేళ ఎలా? ఇంత చలిగాలిలో కుర్రాణ్ణి ఎందుకు తీసుకొచ్చావయ్యా అంటే డాక్టరు? తీసికెళ్లకపోతే; ఏమని చెబుతాడు డాక్టరుతో? పిల్లవాడేడి అంటే? పోనీ డాక్టర్నే తీసుకొస్తే సరి అనుకున్నాడు కొసకి. కాని ఎవరు పిలుచుకొస్తారు? బాజీని ఒంటరిగా ఇంట్లో వదిలి వెళ్లటమెలా? ఏమీ తోచలేదు. మెదడు పనిచెయ్యటం మాను కుంది.

ఏమనుకున్నాడో, బాజీ నెత్తుకుని స్టూడియో లోకివెళ్లి స్విచ్ వేశాడు చక్రవర్తి. గోడకి తగిలించివున్న వొక పెద్దపటం చూపించి తెర యెత్తాడు. అది ఉమాదేవి ఛాయా చిత్రం. ఎప్పుడోగాని ఆ తెర ఎత్తడు. నిదురబోయిన తన గతకాలపు ప్రణయ జీవితమంతా వొక్కసారి కలుకుమన్నది చక్రవర్తి హృదయంలో. బాజీ రెప్ప వాల్చుకుండా ఆ చిత్రం వంక వొక్క క్షణం చూచాడు. ఆవలింత లొచ్చాయి. భుజాలమీద అలాగే సోలి నిద్రపోయాడు. తెలతెలవారుతూండగా లేచి, దోమతెరనొత్తిగించి చూచాడు చక్రవర్తి. రాత్రి కన్నీటి చారలు ఆ గులాబీ బుగ్గల మీద అలాగే వుండిపోయాయి. వాడిన కలవ పువ్వులా వుంది ఒడలంతా. తల నిమిరి ఆ చిట్టిచేతులు తన మెడచుట్టూ వేసుకున్నాడు.

తన బాజీకీ, తన కన్నబిడ్డకే తానక్కరలేదు. ఈ సన్నని కడుపుకోతకి అతని రక్తంలో వున్న ప్రతి బిందువూ గిలగిల కొట్టుకుంది. హృదయ కోశాన్ని ఎవరో పెకలిస్తున్నట్టు బాధపడ్డాడు చక్రవర్తి. భౌతికంగా తన చేతులలో ఇమిడినా... తన హృదయం విప్పినా రెక్కలకింద ఇమడక తప్పించుకుంటున్న ఈ ముగ్ధ సౌందర్యాన్ని మళ్లా తనది అని ధైర్యంగా చెప్పుకోగలడా ఏనాటికైనా? తను చేసిన అపరాధమేమిటో ఎంత తరచి చూచుకున్నా అతనికర్థం కాలేదు. తన వునికి బొమ్మల ప్రపంచమయితే... వాడికి మనుష్యలోకం కావలసి వచ్చిందా? హృదయానికి దగ్గరగా, ఇంకా దగ్గరగా అదుముకున్నాడు బాజీని. గుండెలో మంట చల్లారలేదు. అతని కళాభిరుచులూ, కీర్తికాంక్షలూ, జీవితాశయాలూ... అన్నీ తమ తమ పనులు మానుకుని... ఒక్కసారిగా గుమి కూడి... బాజీ ప్రేమభిక్ష కోసమని చేతులు చాపాయి. అసలు ఈ యాతనని అర్థం చేసుకోగలిగితే తనకి దూరమయ్యేవాడు కాడేమో. బొట బొట కారిన కన్నీటి బొట్లు బాజీ నొసట చిందులు త్రొక్కుతున్న ఉంగరాల వెంట్రుకల మీదపడి వూగిసలాడాయి. కిటికీలోనించి చిక్కని నీరెండ బాజీ చెంపలమీదపడి వెక్కిరించింది.

రోజులు గడిచాయి. ఒకనాడు గోవిందు తల్లిని చూచేందుకని వెళ్లాడు గూడెం. రెండు రోజులుండి రమ్మన్నాడు చక్రవర్తి. వాడు చాలా పొద్దెక్కి లేచాడు. మాలగూడెం నుంచి స్కూలుకి వెళ్లేసరికి మరీ పొద్దెక్కింది. నిన్నటి పాఠాలేమీ రాలేదు. ఆ లెఖల అంకెలూ, హిస్టరీలో తారీఖులూ అన్నీ అలుముకుపోయి, వాడి మెదట్లో మసక చీకట్లో మంచుతెరలు కమ్ముకున్నట్టుంది. పైగా బడికి ఆలస్యంగా వెళ్లటమొకటి. వెడదామా వొద్దా అని గుంజాటనలో పడ్డాడు. మరీ ఆలస్యమయి పోయింది. ఎటొచ్చీ, ఇప్పుడు వెళ్లినా; అసలీ వేళ ఎగవేసినా, రెండూ వొకటే. దేహశుద్ధి తప్పదు. ఇకపోతే, ఇప్పుడు చక్రవర్తి ఇంటికిగాని వెళ్లాడో, స్కూలు ఎగవేసినట్టు తెలిసిపోతుంది; వీపు చిట్లుతుంది. గడ్డి మేటిపక్కని దూదూబిళ్ల ఆడుకుంటున్నారీద్దరు పిల్లలు. పిల్లిపిసరకాయలు

## కొనకళ్ల కథనికలు

కోసుకుందామా అన్నాడు వాళ్లతో. సరేనంటే సరేననుకున్నారు. చక్రవర్తి ఏ వూరైనా వెళ్లిపోయి, స్కూళ్లన్నీ వొక్కసారి మూసేస్తే నిర్విచారంగా వుండొచ్చుననిపించింది వాడికి. దొరికిందే సందని ఆటల్లో మునిగిపోయాడు. కాలం గడిచిపోతున్న జాడలేదు. మధ్యాహ్నం అన్నం తినలేదు. నకనకలాడుతోంది లోపల. పొద్దుగూకింది. మళ్ళీ తెల్లవారితేనే గాని బాజీ కనపడదు. ఆ పాపడిమీద బెంగపారింది. ఏదీకానివేళ ఇప్పుడుగాని చక్రవర్తి కళ్లపడితే చర్యమొలుస్తాడు. రెండు రోజులు పోయిగాని రావద్దన్నాడు తనని. ఆలోచించాడు. ఒక వుపాయం తట్టింది. వెనకాల ప్రహారీ గోడమీదనుంచి లోపలికిదూకి బాజీని పలకరించి వచ్చేస్తే సరి. వెళ్లాడు. ఆ మసక చీకట్లో పిట్టగోడ ఎక్కి 'బాజీ' అని పిలిచాడు. లోపల నిశ్శబ్దం. కిందకి దూకి, మునివేళ్లమీద నడుస్తూ, హాలులోకి వెళ్లాడు. ఎలక్ట్రిక్ దీపం వెలుతురులోనుంచి బాజీ కిలకిలలాడుతూ వొళ్లోకొచ్చి ఎగబడే సముద్రపు కెరటంలాగ చంకకి దూకాడు. లోపలనుంచి చక్రవర్తి హఠాత్తుగా దూసుకొచ్చి చెళ్లన లెంపకాయ కొట్టాడు. బాజీ పిల్లిలా ముడుచుకుపోయాడు. బెదురుతో గబగబా స్టూడియోలోకి పరుగు పరుగునవెళ్లి నక్కాడు. గోవిందుకి తల గిరున తిరిగింది. భయోద్రేకంచేత గావును తెలివి తప్పలేదు. కళ్లు బయర్లుగమ్మినై, లేచి గిరుక్కున వీధిలోకి పారిపోయాడు. బాజీకి భయం వేసింది. ఇన్నాళ్లు చక్రవర్తితో చనువుగా వుండలేకపోయినా, ఆయనంటే భయపడవలసిన ఘట్టం ఇంతవరకూ రాలేదు. స్టూడియోలోకొచ్చి బాజీని చేతుల్లోకి తీసుకున్నాడు చక్రవర్తి. పులిపంజాలో దద్దరిల్లే జింకపిల్లలా వొణికిపోయాడు బాజీ. అపరిమితమైన దుడుకుగా వుంది వాడి లేతగుండెలో. సముదాయించలేకపోయాడు చక్రవర్తి. చాలా తొందరపడ్డాననుకున్నాడు. అప్పుడు జ్ఞప్తికి వచ్చింది... అంతవరకూ తను గోవిందునెప్పుడూ బాజీ సమక్షంలో కొట్టిందిలేదు.

రాత్రివేళ, గోవిందు తిన్నగా గూడెంలో తల్లి ఇంటికి వెడుతున్నాడు. మర్రితొర్రలోంచి ఒక గుడ్లగూబ వికారంగాకూస్తూ లేచిపోయింది. పక్కని కంచెలోనించీ ఒక జెర్రిపోతు జర్రున పాకిపోయింది ముందునించి. గోవిందు జడుసుకున్నాడు. చరచరా నడిచాడు. ఇంటికివెళ్లి మొహా మీదకి దుప్పటిలాక్కుని నులకమంచమీద పడుకున్నాడు. గుండెలో ఝల్లు ఇంకా వదలలేదు. తల్లి వొచ్చి మీద చేయివేసి చూసింది. వొళ్లు కాలిపోతోంది. జ్వరం మంచి తీవ్రంగావుంది.

గోవిందుకి జ్వరం తగ్గిందీ లేనిదీ చక్రవర్తికి తెలియలేదు.

పదిరోజులు పోయింతరువాత రమ్మనమని కబురుపెట్టాడు. గోవిందు తల్లి పంపనంది. చక్రవర్తి కేమీ పాలుపోలేదు. ఒకళ్లని ప్రాధేయపడటం అతనికి చాతకాదు.

చక్రవర్తికి మరో బెడద వచ్చిపడింది. బాజీ నానాటికీ మందకొడిగా వుంటున్నాడు. అదేమో, ఆట పాటలు క్రమేణా మానేసాడు. ఒంటరితనం ఫీల్ అవుతున్నట్టు స్పష్టమయింది చక్రవర్తికి. రాత్రిళ్లు బొత్తిగా పట్టుకోలేకపోతున్నాడు వాణ్ణి. పగలెప్పుడైనా ఆడుకుంటున్నప్పుడు తను కనపడ్డాడా, తక్షణం ఆటవస్తువులన్నీ వొదిలేసి బెదిరిన లేడి పిల్లలా పారిపోతాడు. ఎక్కడో నక్కినక్కి భయం భయంగా చూస్తాడు. గోవిందుని కొట్టిన రాక్షసుడు తను! తానంటే అసహ్యమూ, భయమూ, ఆ పసివాని హృదయంలో కమ్ముకునిపోతున్నాయని కొన్నాళ్లకి గుర్తించగలిగాడు చక్రవర్తి.

## కొనకళ్ల కథానికలు

ఎత్తుకోటానికి ఒక పిల్లని కుదిర్చాడు చక్రవర్తి. దానిదగ్గరా మాలిమికాలేదు బాజీకి. చక్రవర్తి కర్తమయింది. వాడికి గోవిందు కావాలి.

ఆఖరికి కర్తవ్యమాలోచించి వొక నిశ్చయానికి వచ్చాడు చక్రవర్తి. బాజీకి సరియైన సంరక్షణ, పోషణలేక చిక్కి శల్యమై పోతున్నాడు.

చివరికి ఒకనాడు అమ్మమ్మగారింటికి తీసికెళ్లాడు బాజీని. చూడగానే బాజీ కెక్కడలేని చైతన్యమూ వచ్చింది. పోయిన ప్రాణం లేచివచ్చినట్టనిపించింది వాడికి. అమ్మమ్మ ముసలి పండయిపోయింది. బాజీని చేతుల్లోకి తీసుకుని ముద్దాడింది. బిడ్డ నిష్కారణంగా చిక్కిపోయాడని ఎంతో నొచ్చుకుంది. బాజీ మేనమామకి ఇద్దరు పసిపిల్లలున్నారు. పాలలో నీళ్లు కలిసినట్టు, ఆ వాతావరణంలో సులభంగా అయిక్యమయిపోయాడు బాజీ.

మోడువారిన చక్రవర్తి హృదయంలో మళ్లీ వసంతోదయమయింది.

బాజీనెందుకు తీసుకొచ్చేసిందీ అక్కడెవరితోనూ చెప్పలేదు చక్రవర్తి. లోపల అవమాన భారంతో క్రుంగిపోతూ, 'బాజీ నాదగ్గర అంతగా అలవాటుపడలేదు ఎందుచేతనో, అని మాత్రమే చెప్పగలిగాడు.

తనదగ్గర వుంచెయ్యమని అమ్మమ్మ పట్టుపట్టింది. సరేనన్నాడు చక్రవర్తి.

ఇహ అక్కడ తానుండటం చాలా అనవసరమనిపించింది చక్రవర్తికి. ఎక్కడైతేనేమి, బాజీ క్షేమంగా వుండటమే తనకు కావలసింది. బాజీ సుఖంగా కాలం గడుపుతున్నందు కానందమూ, ఆ సౌఖ్యంలో ఒక్క అణువైనా తనకి తావీయలేనందుకు బాధా, లోపల మెలివేసుకుని పీడిస్తున్నాయి. అమూల్యమైన వస్తువుని పోగొట్టుకున్న అభాగ్యుడిలా హుతాశుడైపోయాడు చక్రవర్తి. తెలతెలవారుతూండగా సూట్కేస్ సర్దుకుంటూ అనుకున్నాడు, 'ఇది ఒక శిక్ష. ఈ యెడబాటు తప్పదు.'

గుమ్మందగ్గర నుంచుని చూస్తున్న బాజీ క్షణమూరుకుని. 'నాన్నా దా,' అని తెలిసో, తెలియకో కవ్వించి వూరుకున్నాడు. ఆశాతరంగాలతో వుర్రూతలూగింది చక్రవర్తి హృదయం. కొన్నాళ్లు ఆ పల్లె దిక్కున ఉండిపోదామా అనుకున్నాడు. ఏమో ఎన్నటికైనా బాజీకి తనమీద మమత్వం కలక్కపోతుందా? గోవిందుమీద తను చేయిచేసుకొన్న దృశ్యం వాడి మనోఫలకం మీదనుంచి చెరిపేయాలంటే కొన్నాళ్లు పట్టవచ్చు. అది అంత సాధ్యమా?

వెళ్లిపోతే ఈ బ్రతుక్కి మళ్లీ వెలుగున్నదా? ఈ అమావాస్య చీకటి రాత్రికి శుభోదయ మయిందేమో. రమ్మని చేతులు చాచాడు చక్రవర్తి. బెదురుతూ రివ్వన ఇంట్లోకి పరిగెత్తుకు పోయాడు బాజీ. ఒక్కక్షణంలో, తలెత్తిన ఆశలన్నీ నీటిబుడగలా అన్నట్లు మరుక్షణంలో టుప్పున పేలిపోయినై.

వెళ్లిపోతుంటే, వూరి చివరి వరకూ బిల బిలలాడుతూ ఇరుగు పొరుగు అందరూ వచ్చి వుంటామన్నారు. బాజీ అమ్మమ్మ చంకలోనించీ దిగి చూస్తూ నిలబడ్డాడు బొటన వేలు

## కొనకళ్ల కథనికలు

చీక్కుంటూ, తన జీవితంలోకి ఎలా నడిచి వచ్చాడో అలాగే ఒక నీడలా కనుమరుగైపోతున్న ఈ విచిత్ర వ్యక్తి ఎవరనుకున్నాడో ఏమో. చక్రవర్తి వెనక్కి తిరిగి చూడనైనా చూడలేదు.

పక్కని వరిచేనిలో గుడ్లుపెట్టిన భరతపక్షి అలకిడికిలేచి ఎగిరిపోతోంది. వూరి చివర మఠంలో నుంచి బైరాగి వొకడు గంజాయి తాగుతూ మధ్య మధ్య 'ఏమి జన్మంబేమి జీవనమూ' అని వెలుగెత్తి పాడుతున్నాడు.

ఆ తరవాత తనకు మిగిలిన వొంటరితనంలో కేన్వాస్ మీద రచించిన మొట్టమొదటి చిత్రం ఛటర్జీకి పంపాడు చక్రవర్తి.

ప్యాకెట్టు విప్పాడు ఛటర్జీ.

చిత్రం పేరు 'కొండంత మనిషి.'

చిత్రితమయిన హిమాచల శిఖరానికి అట్టడుగున... కరిగిన మంచు పెళ్లలలో కొట్టుకుపోతున్న తన గుడిశవంక చూస్తూ... ఎంతో కాదు... నలుసంత మనిషి... ఒక వృద్ధురాలు... తన పాపని చింపిరి గుడ్డలతో మూపున కట్టుకొని... బరువుగా కొండ మెట్లెక్కుతోంది.

ఛటర్జీ ముగ్గుడైపోయాడు.

